

समाचार

सफाई कार्यों में लापरवाही पर महापौर ने दिखाई गहरी नाराजगी (किया श्यामनगर बस्ती सिंचाई कालोनी का भ्रमण, अधिकारियों को लगाई फटकार, व्यवस्था सुधारने के दिये निर्देश)

कोरबा 24 अगस्त 2015 –महापौर श्रीमती रेणु अग्रवाल ने साफ-सफाई कार्यों में बरती गई लापरवाही पर आज गहरी नाराजगी जाहिर करते हुए अधिकारियों को कड़ी फटकार लगाई। उन्होने सफाई कार्यों के नियमित संपादन व सफाई व्यवस्था सुधारने के निर्देश अधिकारियों को देते हुए स्पष्ट तौर पर कहा कि सफाई कार्यों में लापरवाही क्षम्य नहीं होगी तथा संबंधित व जिम्मेदार अधिकारियों पर कड़ी कार्यवाही की जाएगी।

महापौर श्रीमती रेणु अग्रवाल ने आज दर्री जोन के अंतर्गत आने वाले वार्ड क्र. 43 श्यामनगर सिंचाई कालोनी का पैदल भ्रमण कर वहां के नागरिकों से मुलाकात की तथा बस्तीवासियों से उनकी समस्याओं के संबंध में जानकारी लेते हुए निराकरण के संबंध में आवश्यक दिशा निर्देश अधिकारियों को दिये। भ्रमण के दौरान सफाई कार्यों में लापरवाही परिलक्षित होने पर महापौर श्रीमती अग्रवाल ने मौके पर ही अधिकारियों को फटकार लगाई, उन्होने निर्देश देते हुए कहा कि सफाई कार्यों का नियमित रूप से संपादन किया जाए तथा बस्ती में स्थित नालियों की भी सप्ताह में एक दिन अनिवार्य रूप से सफाई की जाए। उन्होने अधिकारियों को निर्देश देते हुए कहा कि सफाई कार्यों के संपादन के पश्चात बस्ती के नागरिकों से इस संबंध में प्रमाण स्वरूप हस्ताक्षर प्राप्त किये जाए कि वहां पर सफाई कार्यों का संपादन किया गया है। भ्रमण के दौरान उन्होने बस्ती में बरसाती पानी के निकासी की समस्या, नालियों के जीर्णोद्धार, बस्ती में पूर्व निर्मित सार्वजनिक पण्डाल मंच का जीर्णोद्धार आदि संबंधी आवश्यकताओं व समस्याओं का भी निरीक्षण किया तथा उनके निराकरण के संबंध में आवश्यक दिशा निर्देश अधिकारियों को दिये।

साप्ताहिक बाजार व नानवेज मार्केट का किया निरीक्षण— इस दौरान महापौर श्रीमती रेणु अग्रवाल ने अधिकारियों एवं क्षेत्र के जनप्रतिनिधियों के साथ दर्री थाना के समीप स्थित साप्ताहिक बाजार व वहां पर संचालित नानवेज मार्केट की सफाई व्यवस्था का भी निरीक्षण किया। निरीक्षण के दौरान उन्होने साप्ताहिक बाजार परिसर में सफाई व्यवस्था का अभाव देखकर नाराजगी जाहिर की तथा अधिकारियों से कहा कि वहां पर समुचित रूप से सफाई कार्यों का संपादन अनिवार्य रूप से सुनिश्चित किया जाए तथा इस हेतु आवश्यकतानुसार स्वच्छता कर्मियों की संख्या बढ़ाई जाए। महापौर श्रीमती अग्रवाल ने कहा कि उनके द्वारा समय-समय पर सफाई व्यवस्था का स्वयं निरीक्षण किया जाएगा तथा सफाई कार्यों में लापरवाही या उदासीनता बरते जाने पर संबंधित के विरुद्ध कार्यवाही संपादित कराई जाएगी। अतः सफाई व्यवस्था को चुस्त-दुरुस्त रखें, नियमित रूप से कार्यों की मानिटिरिंग करें।

भ्रमण के दौरान मेयर इन काउंसिल सदस्य सुनील पटेल, जिला कांग्रेस कमेटी के शहर जिलाध्यक्ष राजकिशोर प्रसाद, पूर्व सभापति संतोष राठौर, वार्ड पार्षद वीरसाय धनुवार, पार्षद विनीत एक्का, महिला कांग्रेस की प्रदेश महासचिव कुसुम द्विवेदी, ममता अग्रवाल, निगम के अधीक्षण अभियंता एम.के. वर्मा, सहायक अभियंता अखिलेश शुक्ला, उप अभियंता यशवत जोगी, राजस्व अधिकारी अशोक बनाफर, स्वच्छता निरीक्षक निर्मल कुमार सिंह, स्वच्छता पर्यवेक्षक डेलूराम देवांगन, चन्द्रकांत यादव, रमेश नवरंग आदि के साथ अन्य लोग उपस्थित थे।